

دعا ایک نادیدہ خزانہ ہے

از: مولانا محمد ابراہیم القاسمی
کویت

دعا ایک عظیم نعمت اور انمول تحفہ ہے، اس دنیا میں کوئی بھی انسان کسی بھی حال میں دعا سے مستغنی نہیں ہو سکتا، دعا اللہ کی عبادت ہے، دعا اللہ کے متقی بندے اور انبیائے کرام علیہم السلام کے اوصافِ حمیدہ میں سے ایک ممتاز وصف ہے، دعا اللہ تعالیٰ کے دربارِ عالیہ میں سب سے باعزت تحفہ ہے، اللہ کے نبی ﷺ نے ارشاد فرمایا: لَيْسَ شَيْءٌ أَكْرَمَ عَلَى اللَّهِ عَزَّ وَجَلَّ مِنَ الدُّعَاءِ (دعا سے بڑھ کر اللہ تعالیٰ کے یہاں کوئی چیز باعزت نہیں) دعا اللہ تعالیٰ کے یہاں بہت پسندیدہ عمل ہے، سَلُّوا اللَّهَ مِنْ فَضْلِهِ فَإِنَّهُ يُحِبُّ أَنْ يُسْأَلَ (اللہ سے اس کا فضل مانگو کیوں کہ وہ اپنے سے مانگنے کو پسند کرتا ہے) دعا شرح صدر کا سبب ہے، دعا سے اللہ تعالیٰ کے غصہ کی آگ مدھم پڑتی ہے، دعا اللہ تعالیٰ کی ذات پر بھروسہ کی گائیڈ لائن ہے، دعا آفت و مصیبت کی روک تھام کا مضبوط وسیلہ ہے، بلاشبہ دعا اپنی اثر انگیزی اور تاثیر کے لحاظ سے مومن کا ہتھیار ہے، اللہ کے نبی ﷺ نے ارشاد فرمایا: الدُّعَاءُ سَلَاخُ الْمُؤْمِنِ وَعِمَادُ الدِّينِ وَنُورُ السَّمَاوَاتِ وَالْأَرْضِ (دعا مومن کا ہتھیار، دین کا ستون اور آسمان وزمین کی روشنی ہے، اللہ نے اپنے بندوں کو دعا کی تاکید کی ہے، اس کی قبولیت کا وعدہ کیا ہے نیز اس پر انبیاء کرام علیہم السلام اور رسولوں کی تعریف کی ہے، اللہ کا ارشاد ہے: إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خَاشِعِينَ (بے شک وہ سب نیک کاموں میں جلدی کرنے والے تھے اور وہ ہمیں امید اور خوف سے پکارتے تھے اور وہ ہمارے سامنے عاجزی کرنے والے تھے) اللہ تعالیٰ نے قرآن مجید میں صاف صاف اعلان کیا: وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ (جب میرے بندے میرے بارے میں دریافت کریں، تو میں قریب ہوں، دعا کرنے والا جب مجھ سے مانگتا ہے تو میں اس کی دعا قبول کرتا ہوں) یقیناً یہ اللہ کا فضل اور کرم ہی ہے کہ

بندوں کے ہر عمل سے بے نیازی کے باوجود وہ اپنے ہی سے مانگنے کا حکم کرتا ہے: يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ (اے لوگو، تم اللہ تعالیٰ کے محتاج ہو اور اللہ تعالیٰ بے نیاز، بڑی تعریف والا ہے) سورہ فاطر میں اللہ تعالیٰ نے ارشاد فرمایا: وَاللَّهُ الْغَنِيُّ وَأَنْتُمُ الْفُقَرَاءُ (اللہ تعالیٰ بے نیاز ہے اور تم محتاج ہو) حدیث قدسی میں آپ ﷺ نے ارشاد فرمایا: كُلُّكُمْ ضَالٌّ إِلَّا مَنْ هَدَيْتُهُ فَاسْتَهْدُونِي أَهْدِكُمْ يَا عِبَادِي، كُلُّكُمْ جَائِعٌ إِلَّا مَنْ أَطْعَمْتَهُ فَاسْتَطْعِمُونِي أَطْعِمْكُمْ، يَا عِبَادِي إِنَّكُمْ تَخْطُونَ بِاللَّيْلِ وَالنَّهَارِ، وَأَنَا أَغْفِرُ الذُّنُوبَ جَمِيعًا فَاسْتَغْفِرُونِي أَغْفِرْ لَكُمْ (اے میرے بندے! تم بے راہ ہو، جب تک میں تمہیں ہدایت نہ دوں، لہذا تم مجھ سے ہدایت طلب کرو، میں تمہیں ہدایت دوں گا، اے میرے بندے تم سب بھوکے ہو، سوائے اس شخص کے جسے میں کھلاؤں، لہذا تم مجھ سے کھانا مانگو میں تمہیں کھلاؤں گا، اے میرے بندے، تم رات اور دن غلطیوں کا ارتکاب کرتے رہتے ہو اور میں تمام گناہوں کو بخشے والا ہوں، لہذا تم مجھ سے مغفرت طلب کرو، میں بخشش کرنے والا ہوں)۔

لہذا دعا کا حیاتِ انسانی سے گہرا تعلق ہے اور اپنے اثرات کے لحاظ سے ایک مسلمہ تاریخ ہے اور رب کریم کے نادیدہ خزانوں سے بھی اس کا عظیم ربط و تعلق ہے، اللہ تعالیٰ نے بہت کریمانہ انداز میں قرآن پاک میں حضرت موسیٰ علیہ السلام کا تذکرہ کیا ہے: وَجَاءَ رَجُلٌ مِنْ أَقْصَى الْمَدِينَةِ يَسْعَى قَالَ إِنَّ الْمَلَآئِئِمَّا يَأْتُمِرُونَ بِكَ لَيَقْتُلُوكَ فَاخْرُجْ إِنِّي لَكَ مِنَ النَّاصِحِينَ (اور ایک شخص شہر کے پرے سرے سے دوڑتا ہوا آیا، اس نے کہا: اے موسیٰ! بے شک سردار تیرے بارے میں مشورہ کر رہے ہیں، تاکہ تجھے قتل کر ڈالیں، پس تو (یہاں سے) نکل جا، بے شک میں تیرے خیر خواہوں میں سے ہوں۔ پس وہ نکلا وہاں سے ڈرتے ہوئے اور انتظار کرتے ہوئے کہ دیکھیں کیا ہوتا ہے) چنانچہ حضرت موسیٰ علیہ السلام فرعون کی طاغوتیت و ملوکیت کی حدود کو پار کر کے مدین جا پہنچے اور اللہ تعالیٰ سے دعا کی: رَبِّ نَجِّنِي مِنَ الْقَوْمِ الظَّالِمِينَ (اے میرے پروردگار مجھے ظالم قوم سے بچالے) اللہ نے حضرت شعیب کو ان کی معاونت کے لیے لاکھڑا کیا اور ان کی زبانی اعلان کروایا: قَالَ: لَا تَخَفْ نَجَوْتَ مِنَ الْقَوْمِ الظَّالِمِينَ (ڈرو نہیں تم ظالموں کی قوم سے بچ آئے ہو) حضرت موسیٰ علیہ السلام بے نوا مسافر کی طرح تھکے ہارے ایک صحرائی درخت کی چھاؤں میں فروکش ہوئے اور آسمان کی طرف نگاہ اٹھائی اور دعا کی: اے رب کریم جو بھلائی میرے لیے نازل فرمائے میں اس کا شدید محتاج ہوں: رَبِّ إِنِّي لِمَا أَنْزَلْتَ

إِلَيَّ مِنْ خَيْرٍ فَفِيَّرِ (اسی لمحے رب کریم کے نایدہ خزانوں کا منہ کھل گیا اور رزقِ حسنہ کے سوتے ابل پڑے): فجا تته إحدھما تمشی علی استحياء قالت إن ابی یدعوك لیجزیک اجر ما سقیت لنا فلما جاء ه وقص علیہ القصص ، قال لاتخف نجوت من الظلمین ، قالت إحدھما یابت استاجرہ إن خیر من استاجرت القوی الأمین ، قال : إنی ارید انکحک إحدی ابنتی ہاتین علی ان تاجرنی ثمانی حجج فإن اتممت عشرافمن عندک وما رید ان اشق علیک ستجدنی إن شاء اللہ من الصلحین ، قال ذلک بینی و بینک ایما الأجلین قضیت فلا علموان علی (پھر ان دونوں میں سے ایک اس کے پاس آئی شرم سے چلتی ہوئی) یعنی حضرت موسیٰ علیہ السلام نے مدین کے کنوئیں پر دو عورتوں کو بالکل تمام پانی پلانے والے چرواہوں سے علیحدہ پایا تو انھوں نے معلوم کیا کہ آخر کیا ماجرہ ہے؟ تو اس نے بتایا کہ ہم پانی نہیں پلاتے یہاں تک کہ یہ چرواہے اپنے جانوروں کو پانی پلا کر واپس نہ لے جائیں اور ہمارے ابا بوڑھے ہیں تو حضرت موسیٰ علیہ السلام نے بکریوں کو پانی پلانے میں مدد کی) وہ بولی بے شک ہمارے والد تمہیں بلارہے ہیں کہ تمہیں اس کا صلہ دیں جو تو نے ہمارے لیے بکریوں کو پانی پلایا ہے پھر جب موسیٰ علیہ السلام حضرت شعیب علیہ السلام کے پاس آئے اور ان سے احوال بیان کیا تو اس نے کہا ڈرو نہیں تم ظالموں کی قوم سے نکل آئے ہو، ان (بیٹیوں) میں سے ایک نے کہا: اے میرے والد! اسے ملازم رکھ لیں، بے شک جسے تم ملازم رکھو بہتر وہ ہے جو طاقت و امانت دار ہو، شعیب علیہ السلام نے کہا: میں چاہتا ہوں کہ میں اپنی ان دو بیٹیوں میں سے ایک کا نکاح تم سے اس شرط پر کر دوں کہ تم آٹھ سال میری ملازمت کرو، اگر دس سال پورے کرو تو وہ تمہاری طرف سے نیکی ہوگی، میں نہیں چاہتا کہ میں تم پر مشقت ڈالوں، اگر اللہ نے چاہا تو عنقریب مجھے خوش معاملہ لوگوں میں سے پاؤ گے، موسیٰ علیہ السلام نے کہا: یہ میرے اور تمہارے درمیان (عہد) ہے میں ان دونوں میں سے جو مدت پوری کروں مجھ پر کوئی مطالبہ نہیں) لہذا اب موسیٰ علیہ السلام کی دعا قبول ہوگئی، روٹی کا بندوبست ہو گیا، مکان کا انتظام کر دیا گیا، اہل و عیال والے بن گئے، ریوڑ چرانے کے لیے مل گیا، یعنی بارونگار ہو گئے اور تربیت کے لیے حضرت شعیب علیہ السلام سامر بنی مل گیا۔

اگر کوئی شعیب آئے میسر ❁ شبانی سے کلیسی دو قدم ہے

حضرت موسیٰ علیہ السلام کی دعا کی وجہ سے بنی اسرائیل پر نایدہ خزانوں کے منہ وا ہو گئے

اور صحرائے سنین میں وہ لطف اندوز ہوتے رہے، من و سلوی کا نزول ہوتا رہا اور بادلوں کے سائے سایہ فگن رہے، جب پیاس لگی تو لٹھی ماری ۲ قبیلوں کے لیے بارہ چشمے جاری ہو گئے۔

علماء نے لکھا ہے کہ خوشحالی اور بدحالی ہر حال میں اللہ تعالیٰ سے مانگنا چاہیے، اللہ تعالیٰ دونوں حالتوں میں یاد کرنے والوں سے محبت کرتا ہے اور اس کو نوازتا ہے، اس کی مثال حضرت یونس علیہ السلام ہیں کہ ہمیشہ اللہ تعالیٰ کو یاد کرتے تھے، اسی کی تسبیح و تحمید کیا کرتے تھے، انھیں اللہ تعالیٰ کی ذات پر کامل اعتماد تھا؛ چنانچہ جب مچھلی کے پیٹ میں بند ہو گئے، اس حالت میں بھی اللہ تعالیٰ کو یاد کیا: لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ (کوئی رالہ نہیں سوائے تیرے اور میں ظالموں میں سے ہوں) بس اللہ تعالیٰ نے اس سے نکلنے کی سبیل پیدا کر دی اور تین اندھیروں کی گرفت سے نجات نصیب ہوئی، فَلَوْلَا أَنَّهُ كَانَ مِنَ الْمُسَبِّحِينَ لَلَبِثَ فِي بَطْنِهِ إِلَىٰ يَوْمِ يُبْعَثُونَ (کہ اگر وہ تسبیح کرنے والے نہ ہوتے تو قیامت تک مچھلی کے پیٹ میں ہی رہتے اور وہی ان کے لیے قبر بن جاتی، اس کے برعکس فرعون نے دریائے نیل میں غرق ہوتے ہوئے اللہ میاں کو یاد کیا: حَتَّىٰ إِذَا أَدْرَكَهُ الْعَرْقُ قَالَ آمَنْتُ أَنَّهُ لَا إِلَهَ إِلَّا الَّذِي آمَنْتُ بُوَ إِسْرَائِيلَ وَأَنَا مِنَ الْمُسْلِمِينَ، الْآنَ وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ، فَالْيَوْمَ نُنَجِّبُكَ بِيَدِنَا لِتَكُونَ لِمَنْ خَلَقْنَا آيَةً (یہاں تک کہ جب اس کو غرقابی نے آپکڑا، اس نے کہا: میں ایمان لایا کہ اس کے سوا کوئی معبود نہیں، جس پر بنی اسرائیل ایمان لائے اور میں ہوں فرماں برداروں میں سے۔ کیا ایمان کی بات کرتا ہے اور پہلے سے تو نافرمانی کرتا رہا اور فساد کرنے والوں میں سے رہا۔ سو آج تجھے تیرے بدن سے بچادیں گے (غرق نہیں کریں گے)؛ تاکہ تو (تیری لاش) ان کے لیے جو تیرے بعد آئیں (عبرت کی) ایک نشانی رہے) لیکن اب تک خوش حالی کے ایام میں کبھی بھی خدا کو یاد نہیں کیا؛ بل کہ وہ اترا تار ہا غرور اور سرکشی میں مبتلا رہا؛ اس لیے اللہ تعالیٰ نے اس کی دعا قبول نہ کی اور وہ ہلاک و برباد ہو گیا نیز اس نے براہ راست دعا نہ کی؛ بل کہ ہارون اور موسیٰ علیہما السلام کو واسطہ بنایا، لہذا دعا میں کسی کو واسطہ نہ بنائیں براہ راست اللہ سے مانگے اللہ تعالیٰ ہم سے بہت قریب ہے: وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ، اللہ تعالیٰ نے براہ راست مانگنے کی تاکید کی ہے: اُدْعُونِي أَسْتَجِبْ لَكُمْ (تم مجھ سے مانگو میں تمہاری دعا قبول کروں گا)۔

حضرت ابراہیم علیہ السلام ابو الانبیا ہیں اور احترام و اکرام کے بلند و بالا مقام پر فائز ہیں،

ان کی دعا کی قبولیت نے روئے زمین پر گہرے اثرات چھوڑے ہیں، حضرت ابراہیم علیہ السلام نے مکہ مکرمہ کے لیے امن اور پھلوں کا رزق ساتھ ہی باشندگان عالم کے قلوب کا التفات مانگا کہ اے ہمارے رب، بے شک میں نے اپنی کچھ اولاد کو ایک بغیر کھیتی والے میدان میں بسایا ہے تیرے احترام والے گھر کے نزدیک، اے ہمارے رب؛ تاکہ وہ نماز قائم کریں، پس لوگوں کے دلوں کو ایسا کر دے کہ ان کی طرف مائل ہوں، اور انھیں پھلوں سے رزق دے؛ تاکہ وہ شکر کریں) انھیں سب سے نوازا گیا، آپ نے ہونہار و سعادت مند فرزند کے ہمراہ کعبہ کی دیوار بنائیں تو دعا کی: رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ کہ ان کی نسل میں ایک بہترین امت وجود میں آئے، جس میں ایک رسول مبعوث ہو جو انھیں کلامِ الہی کی تعلیم دے، اس میں موجود حکمت کی باتوں سے انھیں روشناس کرائے اور ان کی زندگیاں سنوارے، اللہ تعالیٰ نے اپنے خلیل کی دعا قبول کی اور اس کرہ ارضی پر امت مسلمہ خیر کے ساتھ نمودار ہوئی، جس نے تاریخ کا رخ موڑ دیا، اس امت کو خیر امت کے لقب سے نوازا گیا، اس امت کا وجود کائناتِ عالم کے لیے پیغامِ خیر ہے، اس کا نبی رحمة للعالمین ہے، جس کے فرمان لوگوں کے قلوب پر اور جن کا نقوشِ پازمانے کے ریگستانوں پر یوں ثبت ہوئے ہیں کہ وقت کی تیز و تند ہوا اور خطرناک آندھیاں انھیں مدھم نہ کر سکیں، تاریخی حیثیت سے فتنہ تاتار ان نقوش کو مدھم کرتے کرتے خود بچھ گیا اور دنیا نے یہ منظر دیکھا کہ:

پاسباں مل گئے کعبہ کو ضم خانے سے

بقول کسے: دعائے ابراہیمی کی قبولیت کا ابدی انداز ملاحظہ ہو، دن بہ دن رفع ذکر کے

سامان ہوتے چلے جا رہے ہیں اور اقرا کی ضیا پاشیوں میں اپنی منازل طے کرتا چلا جا رہا ہے۔

دعا انبیائے کرام علیہم السلام کی سنت ہے آپ ﷺ کی دعا ہی تھی کہ حضرت عمر رضی اللہ عنہ کی تقدیر بدل گئی اور اسلام کے صفحہ اول میں داخل ہو گئے، اَللّٰهُمَّ اَعِزَّ الْاِسْلَامَ بِاَحَدِ الْعُمَرٰىيْنَ عُمَرَ بْنِ الْخَطَّابِ اَوْ عُمَرَ بْنَ هِشَامٍ (اے اللہ عمر بن عمر بن خطاب یا عمر بن ہشام میں سے کسے ایک ذریعہ اسلام کو تقویت عطا کر) بدر کے سنگلاخ میدان میں آپ ﷺ کی دعا نے جبرئیل امین کو لاکھڑا کیا اور شیطان کو شکست کھانی پڑی، اُحد میں فتح کے بعد فاحِ لشکر کو مدینہ منورہ کے دروازے پر دستک دینے کی ہمت نہ ہوئی؛ حالاں کہ ظاہری اعتبار سے اب کوئی رکاوٹ نہ تھی اور کوئی رکاوٹ تھی تو وہ نالہ، نیم شب کی اثر انگیزی تھی کہ وہ بد قسمت لشکر مدینہ کے بجائے مکہ روانہ

کر دیا گیا، جنگِ خندق میں دعاؤں نے افواجِ عرب کو ہواؤں اور ان دیکھے لشکروں کے ذریعے پسپا کر دیا، جنگِ یرموک میں بھی وہی ہواؤں کا ریلہ مدد کو موجود تھا، اسی طرح قادسیہ کے مقام پر آپ ﷺ کے صحابہ کرام کی پشت پر ایرانیوں کے خلاف وہ تیز و تند ہواؤں کا لشکر موجود تھا۔

یقیناً دعا مومن کا ہتھیار ہے، ربِ کریم کے نایدیدہ خزانوں کی چابی ہے، دعا مومن کا بہت اہم خزانہ ہے، دعا عبادت کا مغز ہے (الدعاء مخ العبادۃ) لیکن اس کی حقیقت عقلیت پسندوں کی سمجھ میں نہیں آتی؛ جب کہ یہ تو جبلِ ہمالیہ سے کہیں بڑھ کر ٹھوس اور با وزن ہے اور بدیہی اعتبار سے ثابت بھی ہے، اللہ تعالیٰ کے نایدیدہ خزانوں کا عظیم و عمیق ربط دعا سے ہے، جس کی قبولیت کے مختلف انداز ہیں، کبھی بعینہ وہی مل جائے، یا اس کا بدل؛ بل کہ نعم البدل مل جائے، جوں کا توں قبول نہ ہو؛ بل کہ اللہ تعالیٰ حکیم ہے اور اس کا کوئی عمل حکمت سے خالی نہیں اور وہ انسان کے انجام سے بخوبی واقف ہے؛ چنانچہ اس کے ذریعہ کوئی مصیبت دور کر دے، یا یہ کہ اسے مومن کے لیے بطور توشہ، آخرت محفوظ کر دیا جائے؛ لیکن دعا کی قبولیت کے ان گوناگوں انداز کو عقلیت پسند ذہن تسمخ کرنا نشانہ بنانے سے نہیں چوکتے؛ لیکن انھیں یہ پتا ہونا چاہیے کہ پُر خلوص کوشش اور دعا سے وہ نتائج نکلتے ہیں جن کی عقلی لحاظ سے بالکل امید نہیں ہوتی۔

دعا کی قبولیت کے آداب میں یہ بات شامل ہے کہ انسان اللہ کی اطاعت و فرمانبرداری کرے خوب خوب بندگی کرے، تقویٰ اور پرہیزگاری کی راہ اور روش اپنائے یقیناً دعا میں تقویٰ کَالْمِلْحِ فِي الطَّعَامِ کا درجہ رکھتا ہے، جس کے بارے میں کسی نے لکھا ہے کہ:

یہ مخصوص اوقات میں محدود مقامات پر ایک خاص قسم کی پر تکلف کیفیت پیدا کرنے کا نام نہیں ہے؛ بل کہ یہ خشیتِ الہی سے عبارت ہے اگر تقویٰ اور پرہیزگاری کی روح نہ رہے تو انسان کی زندگی میں امن و سکون عنقا ہو جاتا ہے اور پھر یہ صراطِ مستقیم سے منحرف ہو کر اپنی ناکامی اور نامرادی کا نوشتہ، نقدِ خود اپنے ہاتھوں تیار کر لیتا ہے، تقویٰ تو یہ ہے کہ کبر و نخوت اور غرور و سرکشی سے عاری اور تواضع و انکساری کے جذبات سے سرشار ہو، جس کے لیے خدا کی عطا کردہ نوازش کا احساس اور خالقِ دو جہاں کے منبعِ علم ہونے کا ایمان مہمیز کرتا ہے۔

اسی طرح جو بھی صلاحیت، لیاقت اور توانائیاں ہوں وہ راہِ خدا میں کھپا دے، پھر اللہ تعالیٰ سے نصرت و اعانت اور سرخروئی و فتح و کامرانی کی دعا کرے، اللہ تعالیٰ کو تو پر خلوص جدوجہد اور صرف اسی پر توکل کرنا اور اسی سے مانگنا محبوب ہے، اللہ تعالیٰ نے ایسے ہی لوگوں کو فاتح اور غالب

کرنے وعدہ کیا ہے خواہ تعداد میں تھوڑے ہوں اور وسائل کی قلت ہو بقول علامہ اقبال:

قوتِ عشق سے ہر پست کو بالا کر دے دہر میں اسمِ محمد سے اجالا کر دے

دعا کی قبولیت میں بے شمار موانع ہیں، مثال کے طور پر حرام کھانا، حرام پینا اور حرام لباس زیب تن کرنا، اللہ کے رسول ﷺ نے یہ ارشاد فرمایا: الرَّجُلُ يُطِيلُ السَّفَرَ أَشْعَثَ أَغْبَرَ، يَمُدُّ يَدَهُ إِلَى السَّمَاءِ، يَأْرَبُ، يَأْرَبُ، وَمَطْعَمُهُ حَرَامٌ، وَمَشْرَبُهُ حَرَامٌ، وَمَلْبَسُهُ حَرَامٌ، وَغُذِيَ بِالْحَرَامِ، فَأَنْتَى يُسْتَجَابُ لَهُ (آدمی لمبا لمبا سفر کرے گا، پراگندہ حال، غبار آلود معلوم ہوگا، وہ آسمان کی طرف ہاتھ اٹھائے گا، یارب یارب (کہے گا) اور اس کا کھانا حرام، اس کا پینا حرام، اس کا لباس حرام اور اس کی پرورش حرام غذا سے ہوئی ہو تو اس کی دعا کہاں سے قبول کی جائے گی؟) ایک دوسری حدیث میں ہے: أَطْبُ مَطْعَمَكَ تَكُنْ مُجَابَ الدَّعْوَةِ (اپنے کھانے کو عمدہ کرو۔ حلال کھانا کھاؤ۔ تمہاری دعا قبول کی جائے گی)۔

دوسری چیز جو موانع دعا میں سے ہے وہ اخلاص کی کمی ہے؛ اس لیے اللہ تعالیٰ نے ارشاد فرمایا: فَادْعُوا اللَّهَ مُخْلِصِينَ لَهُ الدِّينَ (پس اللہ تعالیٰ کو پکارو، اسی کے لیے عبادت کو خالص کرتے ہوئے) ایک دوسری آیت اللہ تعالیٰ نے ارشاد فرمایا: فَلَا تَدْعُوا مَعَ اللَّهِ أَحَدًا (اللہ تعالیٰ کے ساتھ کسی اور کو مت پکارو) اللہ کے رسول ﷺ نے ارشاد فرمایا: تَعَرَّفْ إِلَى اللَّهِ فِي الرَّخَاءِ يَعْرِفُكَ فِي الشَّدَةِ (اللہ تعالیٰ کو خوش حالی میں یاد کرو اللہ تعالیٰ تم کو سختی میں یاد کرے گا) یعنی یہ کہ جب بندہ اللہ تعالیٰ سے ڈرتا ہے، اس کے حدود کی پاسداری کرتا ہے اور خوش حالی میں اس کے حقوق کی رعایت کرتا ہے تو اس کی وجہ سے اسے معرفتِ خداوندی حاصل ہو جائے گی اور اللہ تعالیٰ اس کو سختیوں سے بچائے رکھے گا اور حدیث میں ہے: بندہ مجھ سے نوافل کے ذریعہ قربت حاصل کرتا ہے تو میں اس سے محبت کرتا ہوں، لہذا جب میں اسے محبوب سمجھتا ہوں تو اس کا کان بن جاتا ہوں جس سے وہ سنتا ہے، اس کی آنکھ بن جاتا جس سے وہ دیکھتا ہے، اس کا ہاتھ ہو جاتا ہوں جس سے وہ پکڑتا ہے اور اس کا پاؤں بن جاتا ہوں جس سے وہ چلتا ہے اور اگر وہ کچھ مانگتا ہے تو میں اس کو ضرور دیتا ہوں اور اگر وہ مجھ سے پناہ مانگتا ہے تو میں اسے پناہ دیتا ہوں (بخاری شریف)۔

اللہ تعالیٰ غافل کی دعا قبول نہیں کرتا ہے؛ چنانچہ مستدرک حاکم میں مروی ہے کہ: اُدْعُوا اللَّهَ وَأَنْتُمْ مُوقِنُونَ بِالْإِجَابَةِ (اللہ تعالیٰ سے دعا کرو اور قبولیت کا یقین رکھو) یعنی اللہ تعالیٰ غافل اور لاپرواہ دل سے نکلے ہوئی دعا کو قبول نہیں کرتا ہے۔

حضرت عائشہ رضی اللہ عنہا سے مروی ہے کہ آپ ﷺ نے ارشاد فرمایا: إِنَّ اللَّهَ يُحِبُّ الْمُتَلِحِّينَ فِي الدُّعَاءِ اللہ تعالیٰ دعا میں بہت زیادہ تضرع اور خضوع و خشوع کرنے والے اور بہت زیادہ مانگنے والے کو پسند کرتا ہے۔

دعا عبادت ہے، نجات کا ذریعہ ہے، لہذا جو بھی دعا سے اعراض کرے، اللہ سے نہ مانگے اللہ ان سے ناراض ہوتا ہے اور اس کا ٹھکانہ جہنم ہے، اللہ تعالیٰ کا ارشاد ہے: وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ لیکن اس کے برعکس جو خوب اللہ تعالیٰ سے مانگے گا اس کے سامنے آہ و فغاں اور خشوع و خضوع کرے گا وہ اس دعا کی وجہ سے جنت میں داخل کیا جائے گا، جیسا کہ قرآن میں ہے: اور ان میں سے ایک دوسرے کی طرف متوجہ ہوگا آپس میں پوچھتے ہوئے وہ کہیں گے بے شک ہم اس سے پہلے اپنے اہل خانہ میں ڈرتے تھے تو اللہ تعالیٰ نے ہم احسان کیا اور گرم ہوا کے عذاب سے بچالیا، بے شک وہ بہت ہی احسان کرنے والا اور رحم کرنے والا ہے۔

ایک دوسری جگہ اللہ تعالیٰ ارشاد فرماتا ہے: ادْعُوا رَبَّكُمْ تَضَرُّعًا وَخُفْيَةً إِنَّهُ لَا يَحِبُّ الْمُعْتَدِينَ وَلَا تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ (اپنے رب کو پکارو گڑگڑا کر اور آہستہ سے، بے شک وہ حد سے گزرنے والوں کو دوست نہیں رکھتا۔ اور فساد نہ مچاؤ زمین میں اس کی اصلاح کے بعد، اور اسے پکارو ڈرتے اور امید رکھتے ہوئے، بے شک اللہ تعالیٰ کی رحمت قریب ہے نیکی کرنے والوں سے) بے شک اللہ تعالیٰ کی رحمت قریب ہے فَلَا تَيَأْسُ مِنْ رَوْحِ اللَّهِ لِهَذَا اسی سے سب کچھ ہونے کی لو لگائیں، وہی حاجت روا مشکل گشا ہے، اس کی رحمت سے کبھی بھی مایوس نہ ہوں اور ہر لمحہ، ہر پل اسی سے مانگیں، وہ بہت نوازنے والا اور خوب دینے والا ہے۔

